

# НАША СЛОВА

Штотыднёвая газета  
(Выходзіць з сакавіка 1990 г.)

33(141)

18 жніўня  
1993 г.

Кошт — 5 рублёў.

## ПОСТУП ТЫДНЯ



**ВЫКАНКАМ БСДГ РАСПАЎСЮДЗІУ ЗАЯВУ АБ ГРАШОВА-ФІНАНСАВЫМ СТАНОВІШЧЫ У РЭСПУБЛІЦЫ БЕЛАРУСЬ, У ЯКОЙ, У ПРЫВАТНАСЦІ, ГАВОРЫЦА:**  
«З-за кансерватыўнай гаспадарчай палітыкі ўрада эканоміка Рэспублікі Беларусь апынулася ў складаным крызісным становішчы... Як манаполіст на рэсурсы, Расія ніколі не ўлічвала інтарэсы Рэспублікі Беларусь ды іншых краін СНД. Яскравым пацвярджэннем гэтага з'яўляецца апошняя грашовая рэформа, калі без ведама і ўсялякай інфармацыі былі выведзены з абарачэння савецкія і расійскія грошы ўзору 1961—1992 гг... Пацярпелі нашы прадпрыемствы, у чарговы раз абкрадзены тысячы простых грамадзян, якія пазбаўлены магчымасці паехаць да родзічаў у бліжняе замежжа, у адпачынак, на лячэнне з чарнобыльскай зоны». У сувязі са становішчам, якое склалася ў Беларусі выканкам БСДГ прапануе на пачатку верасня склікаць нечарговую сесію ВС Рэспублікі Беларусь, дзе трэба разгледзець пытанне аб неадкладным уводзе сваёй нацыянальнай грашовай адзінкі.

Расійскія пастаўшчыкі прыроднага газу запатрабавалі выплаты доўгу, які складае больш за 110 мільярдаў рублёў. Умовы Расіі даволі жорсткія: газ будзе пастаўляцца толькі пасля пагашэння ўсёй сумы доўгу. Пакуль што ўдалося адшукаць 10 мільярдаў рублёў. Які ўжо раз наш вялікі сусед выпрабаввае нашу незалежнасць. Але як бы там ні было, пара ўжо звыкнуцца, што за тавар трэба своечасова плаціць.

**У МАГІЛЕУСКОЙ ВОБЛАСЦІ** мясцовае акцыянернае таварыства «Фонд развіцця Магілёва» і адміністрацыя Кустанайскай вобласці Рэспублікі Казахстан шукаюць добраахвотнікаў для ўборкі цаліннага збожжа. У мінулым годзе беларусы папрацавалі ў Казахстане, але яшчэ і сёння з імі да канца не разлічыліся.

**ЯК ПАВЕДАМІЛА** ГАЗЕТА «ЗВЯЗДА», «Народны рух Беларусі хоча зняць Шушкевіча, пакараць «белаважскіх змоўшчыкаў», стварыць Беларуска-Расійскую канфедэрацыю. Для гэтага ён арганізоўвае сваю парламенцкую фракцыю і ценявы кабінет». Але чаго можна чакаць ад НРБ, у які ўваходзяць Партыя камуністаў Беларусі, Славянскі сабор «Белая Русь», Саюз афіцэраў, ЛКСМБ, ветэранскія арганізацыі, таварыства «Полісся»?..

**У БЛІЖЭЙШЫ** час Беларусь пералічыць у ААН 3,5 мільёна долараў для пакрыцця свайго доўгу гэтай міжнароднай арганізацыі.



27 ліпеня — Дзень незалежнасці Рэспублікі Беларусь. Сярод афіцыйных мерапрыемстваў гэтага свята было і ўскладанне вяноў кіраўнікамі рэспублікі ў Курапатах, на месцы масавага знішчэння бязвінных людзей таталітарным камуністычным рэжымам.

Фота Уладзіміра ВІТЧАНКІ.  
БЕЛІНФАРМ.

Рэха

## МЫ АДНОЙ ТАБЕ НАЛЕЖЫМ, ДАРАГАЯ БЕЛАРУСЬ!

Ужо стала ўспамінам прабыванне на Беларусі ў якасці дэлегата Першага з'езда беларусаў свету, які арганізавала для беларусаў блізкага і далёкага замежжа Згуртаванне беларусаў свету «Бацькаўшчына». Цэлы тыдзень мы, беларусы, адчувалі сябе сапраўды беларусамі, таму што ў нашым асяроддзі гучала родная мова: у гатэлі «Беларусь», дзе жылі дэлегаты, у аўтобусах, якія адвозілі нас на мерапрыемствы, у зале Вялікага тэатра оперы і балета, іншых месцах, дзе праводзілася работа з'езда. Было вельмі прыемна чуць мілагучную мову нашай Бацькаўшчыны з вуснаў беларусаў, якія прыехалі з Аўстраліі і ЗША, Вялікабрытаніі і Францыі, Германіі і Бельгіі, Польшчы і Летувы, іншых краін. Але былі сярод дэлегатаў Першага з'езда беларусаў свету і такія людзі, якія не тое што не гаварылі па-беларуску зусім, але і не стараліся загаварыць на нашай мове — яны выкарысталі льготы аргкамітэта з'езда (бясплатны праезд у два бакі, бясплатнае 3-разовае харчаванне ў рэстаране гатэля «Беларусь», пражыванне ў 1—2-асабовых нумарах гатэля), каб «праветрыцца», «отдохнуть» — як заявіла мне адна кабета з Рэспублікі Крым, сказаўшы далей, што ёй няма ніякай справы ні да з'езда, ні да беларускай мовы, якую яна ўжо «паспела забыць і ўспамінаць яе наноў не збіраецца». На вялікі жаль, яна была не адзіная: у рэстаране «Беларусь» можна было бачыць гэтых так званых «дэлегатаў», але ў залах, дзе праводзіліся пасяджэнні, іх было не відаць, — у гэты час яны лёталі па меншкіх крамах ці бавілі час у кампаніі сваіх менскіх сваякоў. Таму ў мяне ёсць адна прапанова на будучае: калі будзе ладзіцца Другі з'езд беларусаў свету, не трэба так шчодро раздаваць запрашэнні на ўдзел у з'ездзе ўсім, хто захацеў «на дурняк» пабываць у Беларусі. Дэлегатамі павінны быць толькі сумленныя, патрыятычна настроеныя сыны і дачкі нашай Бацькаўшчыны, якія жывуць за яе межамі. Канешне, папрок гэты — толькі ў адрас беларусаў блізкага замежжа, бо беларусы далёкага замежжа вельмі актыўна працавалі на з'ездзе. Сёння хочацца назваць некаторых з тых, з кім мне пашчасціла пазнаёміцца асабіста: спадар Ян Запруднік з ЗША — рэдактар газеты «Беларусь», які паспяваў літаральна

паўсюль, браты Алесь і Уладзімір Шэнкі з Аўстраліі, якіх многія тэлеглядачы БТ змаглі ўбачыць на свае вочы ў «Панараме» 5 ліпеня, калі яны давалі інтэрв'ю, Сяргей Карніловіч з Кліўленда (ЗША), якога літаральна «разрываў лі на часткі» і які ўсім стараўся нечым дапамагчы (11 ліпеня ён павёз у Пінск лекі, якія прывёз з ЗША). Увогуле такіх беларусаў, як Сяргей Карніловіч, сёння не так і шмат, калі не сказаць, што другіх такіх, як ён, няма...

Безумоўна, былі ў мяне сустрэчы з нашымі землякамі, якія жывуць у бліжэйшым замежжы. Запамяталася чысцюкая беларуская мова Галіны Сівалавай з Вільні, Алеся Ядчанкі з Львова, Сержука Федарынчыка з Кіева, Алеся Пятруньківа з Мурманскай вобласці Расіі...

Удзельнічалі ў з'ездзе і шматлікія беларусы з Беларусі, якія пачуваюць сябе патрыётамі, у якіх таксама баліць душа за справы Адраджэння, за выжыванне нашай роднай мовы, за лепшае жыццё. Падумалася, што мы ўсе, адкуль бы хто ні прыехаў, належым ёй адной — нашай маці-Беларусі.

На заканчэнне свайго допісу хочацца шчыра падзякаваць спадарынь Ніну Петухову, Людмілу Пеціну, Ганну Сурмач, якія зрабілі ўсё, каб мы пачувалі сябе на Радзіме як мага лепш, як сапраўды на сваёй Бацькаўшчыне. Гэтаксама вялікі дзякуй усяму аргкамітэту за цудоўныя падарункі: кнігі мастацкай літаратуры, падручнікі па беларускай мове і літаратуры, гісторыі Беларусі, насценныя календары, значкі, на якіх выява — сімвал Першага з'езда, што будзе яшчэ доўга напамінаць нам аб ім.

Безумоўна, было некалькі хібаў, але мы цудоўна разумеам, чаму, і таму ў адрас аргкамітэта няма абсалютна ніякіх нараканняў.

Яшчэ раз шчыра дзякую і да новых сустрэч на гасціннай бацькоўскай зямлі, ужо на Другім з'ездзе беларусаў, а ў тым, што ён абавязкова адбудзецца, я не сумняваюся.

Жыве Беларусь!

Пятрусь КАПЧЫК,  
філолаг.

г. Ізяслаў, Украіна.

## Ад агульнага асветніцтва трэба ўключацца ў практычныя справы

Сёння ўжо цяжка здзівіць смеласцю і вастрынёй пастаўленага пытання або гучнасцю дэкларацый. І калі яшчэ год-два таму шмат якія нашы заклікі гучалі надзеяна і балюча, сёння яны становяцца ўжо звыклымі і трафарэтнымі.

Сапраўды, хоць моўная сітуацыя ў краіне і застаецца досыць складанай, цяжкай, але пэўны зрух у свядомасці людзей усё ж адбыўся, і каб замацаваць і памножыць яго, патрэбны канкрэтныя справы, поўная аддача кожнага свядомага чалавека.

Успамінаюцца словы пісьменніка, што за чысціню не змагацца трэба, а браць венік ды і падмесці двор. Праўда, дзеся справядлівасці скажу, што і змаганне яшчэ не час спыняць, бо праціўнікаў справе Адраджэння па-ранейшаму няма. Але ўсё ж натрапіла пара чарнавой, непрыкметнай штодзённай працы, што якраз бракуе тым, каму лягчай гучна выкрыкнуць, выступіць, палямантаваць.

А работы ж — цэлыя завалы. І не хапае рук, не хапае кваліфікацыі, часу, людзей. Толькі ў адным досыць невялікім (прынамсі, у параўнанні з сталіцай) Наваполацку энтузіястаў ТБМ яўна малавата, каб і на імпрэзах цікавых пабываць, і курсы беларускай мовы правесці, і сцэнар для сьвята напісаць, і школку наведаць... І пры гэтым не кожны любіць і шануе такую чарнавую работу, бо яна ж і часу вымагае, і славы гучнай не прыносіць.

Мне могуць запярэчыць, і прырачаць, дарэчы, што ўсёй бягучай справай павінна займацца дзяржава, яе інстытуты. Паўна ж так. Ды як гэта бывае на самай справе, мы добра ведаем. Калі беларуская справа не сагрэта сапраўдным пачуццём, аднаведным духам, усё яшчэ робіцца досыць казённа.

Пра што можна гаварыць, калі, да прыкладу, у адзінай у Наваполацку беларускай школе на выпускным вечары я не пачуў ніводнага беларускага слова, калі на канцэрце ансамбля песні і танца Міністэрства абароны Беларусі з вуснаў канферансэ прагучаў непрыкрыты здэк з усяго беларускага, а мясцовы высокапастаўлены чыноўнік, прамаўляючы з трыбуны на дзяржаўнай мове, не лічыць патрэбным гаварыць і працаваць на ёй нават з дзецьмі беларускай культуры...

Прыкладаў такіх шмат, яны раздражняюць, становяцца прычынай галаўнога болю і бяссонных начэй. І думаеш тады,

што калі махнуць на ўсё рукой, то што ж будзе з нашай агульнай высокай справай!

Вось чаму лічу, што актывісты ТБМ, усе свядомыя людзі павінны больш актыўна ўключацца ў чыста практычны працэс адраджэнскіх спраў. І ўвесь запал, усю прыналежнасць пераносіць на канкрэтныя аспекты невыканання Закона аб мовах, бюракратычнага «забалбатвання» беларусізацыі. Мне здаецца, што і ў нашым перыядычным друку, электронных сродках масавай інфармацыі таксама пара пераходзіць ад агульнай агітацыі да больш дзейных канкрэтных матэрыялаў з канкрэтнымі асобамі, лічбамі і фактамі. Чаму, напрыклад, прэса наша амаль не заўважыла, што на добрым увогуле фестывалі беларускай песні ў Маладзечне шмат якія нашы «зоркі» дэманстратыва дыстантаваліся ад беларускага слова. Інакш чым растлумачыць, што нават на слова «дзякуй» у іх духу не хапала.

Пра такія і іншыя шматлікія факты паказухі, раўнадушша, унутранага чыноўніцкага супраціўлення, вядома, гаварыць трэба з тактамі, без экзальтацыі, доказна і разважліва. І тут мне прыгадваецца адзін мой добры знаёмы, які замест спакойнага, але цвёрдага аналізу зрываецца на істэрыю, на лямант, што, урэшце, шкодзіць справе не менш, а, можа, нават і больш, чым вышэйназваныя хібы.

Як бы там ні было, якія б цяжасці нам ні даводзілася пераадоўваць, мы, на мой погляд, уступілі на новы, практычны этап станаўлення і дзяржаўнасці, і мовы, і свядомасці народа. Ён не менш складаны, чым першы, а ў некаторых момантах нават больш важкі і адказны. Ад агульнага асветніцтва, пераконванняў і лозунгаў сябрам ТБМ, свядомым актывістам трэба ўключацца ў практычныя справы. Трэба рабіць працэс незваротным, а дзея гэтага падпарадкоўваць свае амбіцыі, здольнасці, густы, характар агульнай справе. Сёння не проста трэба дэклараваць любоў да беларусчыны, трэба працаваць на ёй.

Мне здаецца, што і газета наша толькі выйграе, калі будзе звяртаць на гэты аспект дзейнасці арганізацыі больш увагі.

Ісці за плугам цяжка. Асабліва, калі на полі дзірван і не апрацавана як след глеба. Але ісці трэба. Бо не атрымаеш урадкава.

Навум ГАЛЬПЯРОВІЧ.

Інтэрв'ю з дэлегатам III з'езда ТБМ А. А. Літвінчуком, настаўнікам Гудзевіцкай сярэдняй школы

— Адзін з важных клопатаў ТБМ — садзейнічаць ажыццяўленню Закона аб мовах у Рэспубліцы Беларусь. Анатолий Аляксеевіч, як, на ваш погляд, ідзе выкананне Закона аб мовах?

— Шчыра скажу, выкананне Закона ідзе са скрыпам.

— А як працуюць суполкі на месцах, у прыватнасці суполка ў Гудзевічах?

— Так, наша суполка вялікая, за 400 сяброў. Але канкрэтнай работы не праводзіцца. Вось ужо шэсць гадоў запар летам праводзіцца Купалле, а цяпер

## «Будзіць у душах

Чаму? У нас ні на ўзроўні Вярхоўнага Савета, ні ніжэй няма арганізацыі, якая кантралявала б выкананне гэтага закона. Я разумею, калі б нашы людзі былі больш свядомыя, такой арганізацыі не спатрэбілася б. У нас ніхто не пакараны за невыкананне Закона. А цяпер на-

трэба ў пэўнай ступені суровасць. І не таму, як хтосьці лічыць, што гэта патрэбна «нацыяналістам», а такі закон жыцця. Але той, хто знаёмы са справай у літоўцаў, ведае, што ў нашых суседзяў сурова абыходзяцца з тымі, хто забываецца на дзяржаўную мову. Таму роля ТБМ у гэтай справе вялікая.

пачалі і калядаванні, і галёканне. Але шчыра скажу, усё гэта было б і без суполкі ТБМ. Яшчэ дапамагем мастацкай літаратурай і падручнікамі беларусам у Польшчы і Літве, але гэта робяць некалькі чалавек, а не ўся суполка. Можна было б расказаць і пра іншыя патрыятычныя пачынанні. Аднак хацелася б, каб суполкі падтрымлівалі кіраўніцтва, каб суполкі паміж сабой наладжвалі больш цесныя сувязі.

— Як вы лічыце, ці будучы рашэнні з'езда садзейнічаць паліпшэнню стану беларускай мовы?

— Ад імя з'езда былі насланы дзве тэлеграмы на адрас Вярхоўнага Савета аб пераводзе вышэйшых наву-

Чыталі?

## Адчыніць дзверы ў еўрапейскі дом

Шырыцца інфармацыйная прастора беларускай сацыял-дэмакратыі. Менавіта ў гэтым запэўнівае нядаўна выдадзены другі нумар палітычнай, грамадскай і літаратурнай газеты «Менская грамада».

Нагадаем: яе заснавальнікам і з'яўляюцца Асацыяцыя беларускіх выданняў ТБМ імя Ф. Скарыны і спадары Віталь Скалабан, Алесь Траяноўскі, Яўген Цумараў, Уладзімір Ягоўдзік.

У чарговым нумары — падрабязны аналітычны рэпартаж з III з'езда БНФ «Адраджэнне». Аўтар публікацыі напрасіў ацаніць вы-

## Каб застацца ў кантэксце

Нататкі з «круглага стала»

Нагадаю, што 9 ліпеня ўдзельнікі Першага з'езда беларусаў свету правялі ў дыскусіях за «круглымі сталамі». У Доме літаратара абмяркоўваліся праблемы беларускай культуры. Выступілі прадстаўнікі ад міністэрстваў, навуковых і навучальных устаноў РБ, дзеячы культуры замежжа, дэлегаты з'езда. Сярод іх Вітаўт Кіпель, Ала Корсак (Нью-Йорк), Вячка Целеш (Рыга), Аляксей Пяткевіч (Гродна), Васіль Ермаловіч (Магілёў), Вольга Іпатава, Ядвіга Грыгаровіч, Уладзімір Конан, Зінаіда Мажэйка, Анатолий Сабалеўскі, Ганна Сухнат, Ірына Шаблюўская. Разглядаліся пытанні стварэння нацыянальнай сістэмы народнай адукацыі (кадры, падручнікі, беларусізацыя навучальнага працэсу), а таксама культурныя патрэбы беларусаў блізкага замежжа. У выступленнях «гаспадароў» гучалі заклікі да замежных суродзічаў актыўна мацаваць кантакты з Бацькаўшчынай, уключыцца непасрэдна ў адраджэнне. У зале лунаў дух братэрства і грамадзянскай супольнасці.

А. Пяткевіч з Гродзенскага ўніверсітэта выказаў думку, што для беларусаў настаў час «збіраць камяні», а менавіта падлічыць набуткі ду-

хоўныя, самасцвердзіцца ў роднай культуры, заявіць права на тое, што «братні народы» абвясцілі сваім. «Трэба ведаць», — сказаў сп. Пяткевіч, — што адна з першых навучальных устаноў у Еўропе — Віленская езуіцкая акадэмія (1579) — з'ява беларускай культуры, як і храмы Смаленска і культуры ад Адама Міцкевіча да Марка Шагала. Трэба ведаць, што творчыя і навуковыя дасягненні славных беларусаў замежжа — Забэіды-Суміцкага, Лявона Тарасевіча, Міхала Навумовіча, Барыса Кіта, Ігната Дамейкі таксама ўваходзяць у духоўны набытак нашага народа».

Пытанне кадраў для беларускай культуры магчыма вырашыць пры ўдзеле беларусаў замежжа, — сказаў далей сп. Пяткевіч. — Нашы школы павінны стаць нацыянальнымі па сістэме жыццядзейнасці, а яны ўсё яшчэ застаюцца астраўкамі чужой культуры, бо працуюць там людзі, узгадаваныя на ідэях таталітарнай дзяржавы. У нас не акрэдытаваныя кадры ў галіне культуры, а гэта трэба рабіць.

На цяжасцях адраджэнскага працэсу спынілася і рэктар Менскага інстытута культуры Ядвіга Грыгаровіч.

«Гісторыя дала нам апошні шанс пабудаваць незалежную дзяржаву, адрадіцца духоўна, і мы павінны дзеля гэтага, кожны на сваім месцы, зрабіць усё магчымае, каб не страціць гэты шанец», — сказала яна.

Канструктыўныя прапановы:

змяніць сістэму набору ў ВНУ РБ. У нас вучацца жыхары Азіі, Афрыкі і польскай Беласточчыны. Трэба адчыніць дзверы вучэльнай і для моладзі беларускай дыяспары. У інстытуце культуры яна можа набываць веды ў галіне народнага мастацтва, рамёстваў і промыслаў Беларусі. Дзе б потым ні жылі гэтыя нашы выхаванцы, яны ўсюды будучы аддана служыць беларускай культуры;

актыўна супрацоўнічаць з дыяспарай. Суродзічы могуць нам дапамагаць абменьвацца інфармацыяй з навуковымі асяродкамі заходніх краін, яны таксама могуць працаваць у нашых навучальных і навуковых установах.

На завяршэнне гаворкі спадарыня рэктар шчыра напрасіла суайчыннікаў замежжа чытаць лекцыі ў інстытуце культуры. На заўвагу

выкладчыцы нью-йоркскага ўніверсітэта Алы Корсак, што супрацоўніцтва дыяспары з метраполіяй магчыма пры ўмове, «калі вы паставіцеся незалежна ад Масквы і будзеце выконваць усе дамовы, бо да вас ёсць недавер» спадарыня Грыгаровіч адказала: «ВНУ рэспублікі атрымалі абсалютную незалежнасць. Праграмы зменены на 70—80 процантаў, і ў нас з вамі могуць быць прамыя кантакты».

Агульная бяда нашай культуры — адсутнасць новых падручнікаў і дапаможнікаў. Пра гэта гаварыла і Шаблюўская. Самая нераспрацаваная дзялянка на ніве культуры, на яе думку, — гэта стан выкладання сусветнай літаратуры. Спецыялістаў мала, а падручніка на прадамету на роднай мове зусім няма. Дык хто і калі яго напіша?

Галоўны рэдактар «Тэатральнай Беларусі» прафесар Анатолий Сабалеўскі адзначыў, што лакоўкі супрацьстаянне постакауністычных сіл беларускаму адраджэнню дасягнула высокага ўзроўню, мы павінны супрацьпаставіць гэтай з'яве штосьці

сваё. І перш-наперш культуру замежжа, вельмі багатую, патрэбна як найхутчэй уключыць у агульную кантэкст беларускай культуры. Гэта нас узбагаціць і ўмацуе. Трэба таксама шырока праводзіць асветную работу. Мы можам гаварыць і выступаць, але па канкрэтных справах.

Як сёння вучаецца беларуская культура? Пакуль што на вельмі самадзейнай аснове, на курсах і спекурсах. Неабходна стварыць кампетэнтны аўтарскі калектыў і тэрмінова падрыхтаваць некалькі дапаможнікаў для школ і ВНУ. Пры добрай арганізацыі іх можна падрыхтаваць хутка, а курс беларускай культуры ўводзіць паўсюды з наступнага навучальнага года.

На крытычныя заўвагі на адрас Міністэрства адукацыі і старых падручнікаў, якія яшчэ функцыянуюць у школе, адказала намеснік міністра адукацыі Ганна Сухнат. Яна пагадзілася з многімі закідамі, аднак падкрэсліла, што гэта «не віна наша, а бяда».

«Зараз мы разумеем, — сказала сп. Сухнат, — што стварэнне нацыянальнай школы ў рэспубліцы —



чальных устаноў на беларускую мову і таксама супраць ваеннага саюзу Беларусі з другімі дзяржавамі. Дзе ж тады нейтралітэт, аб якім мы заявілі на ўсё свет?! Ці захочуць нашы бацькі пасылаць сваіх сыноў у гарачыя кронкі былога Саюза, каб яны заставаліся там на веки?!

І прыемна было чуць, што ў тых месцах Беларусі ідзе до-

Мастоўскую і Луніненскую трэба пашырыць, неабходна стварыць суполкі на ўсіх сельсаветах.

— Як вы ацэньваеце зварот да жыхароў горада і раёна?

— Так, у 25 нумары раённай газеты змешчаны зварот да жыхароў Мастоў і раёна. Пытанне складанае: як ажыццявіць ідэю звароту? Адною су-

## людзей беларускасць»

бра справа Адраджэння, дзе дапамагаюць кіраўнікі гарадоў і раёнаў, як гэта робіць мэр Маладзечна Карпенка. Такіх прыхільнікаў у нашым раёне не бачу.

— Якой вы бачыце работу ТБМ і супалак на месцах у далейшым?

— Лічу, што кожнаму, каму не абыхавая наша радзіма Беларусь, трэба займацца шырай будзённай працай у суполках ТБМ, трэба ісці да людзей, будзіць у іх душах беларускасць. За нас гэтую работу ніхто не зробіць. Лічу, што такую суполку, як Гудзевіцкая, трэба раздзяліць па вёсках, тады лепш будзе працаваць, кожны больш дакладна вызначыць сваё месца ў дзейнасці. А

полцы ТБМ цяжка будзе. Трэба, каб аддзел адукацыі райвыканкама хадайнічаў перад абласным упраўленнем, міністэрствам, тады справа скранецца з месца. Выкладчыкам роднае мовы, кіраўнікам школ трэба быць ініцыятыўнымі ў справе пашырэння сферы беларускай мовы ў школе і па-за яе межамі. Не павінны стаяць убаву бацькоўскія камітэты, кожны настаўнік, усе шчырыя беларусы.

Вельмі страшна будзе, калі мы страцім сваю мову, культуру, гісторыю. Такого дапусціць нельга!

Гутарыў А. САБАСЦЯН.

(Альбаросіка, № 1. Выданне Мастоўскай раённай рады ТБМ імя Ф. Скарыны).

нікі з'езда вядомага філосафа Уладзіміра Конана, старшыню БСДГ Алега Трусава, намесніка старшыні НДПБ Віктара Навуменкі і нашага земляка з Вільні Лявона Ляцкевіча. Вось што сказаў Віктар Навуменка: «Адметнасцю Трэцяга з'езда БНФ з'яўляецца тая спакойная атмасфера, у якой ён праходзіў, не было ранейшай мітынговайсці, урачыстай урушанасці. З'езд быў дэлавы, мо нават і занадта, праходзіў быццам па пракладзенай калііне... І яшчэ — калі на Першым і часткова на Другім з'ездах былі людзі, далёкія ад Адра-

джэння, дык на Трэцім згуртавалася адраджэнскае ядро руху, энергічнае і дзейнае. І сам БНФ стаў ядром, вакол якога гуртуюцца дэмакратычныя партыі, якія ўзніклі за апошнія гады».

На трэцім старонцы газеты — матэрыял пра аб'яднаўчы з'езд КПБ і ПКБ. Відавочна, што аўтар публікацыі сам не прысутнічаў на гэтым мерапрыемстве. Таму ён дапускае некаторыя недакладнасці, хоць гэта падзея патрабуе больш уважлівага, аналітычнага погляду. Так, абыздана ўвагай стаўленне камуністаў да беларускай мовы. А, між іншым, менавіта

гэта пытанне на з'ездзе выклікала дэбаты. Абаронцам дзяржаўнасці роднай мовы, як ні дзіўна, выступіў спадар Камай. Раней бы ён так рупіўся!

У вострай карэспандэнцыі «Звільненне за... патрыятызм» — апошнія падрабязнасці справы старшыні Беларускага згуртавання вайскоўцаў падпалкоўніка Міколы Статкевіча, беспастаўна звольненага з арміі. Побач друкуецца верш Віктара Навуменкі «Слудкаму паўстанцу».

Хацеў чужынец, каб мы, народ, згубілі памяць.

магілы продкаў і нават мову.

Ды так не будзе.

Настане год — і будзе помнік, і будзе гонар для Сямязова.

Мажліва, што гэтыя словы напамінаць беларускім літаратарам, мастакам, работнікам кіно: Слудкае паўстанне застаецца зусім нераспрацаванай тэмай, бо твораў аб гэтым гераічным і драматычным эпізодзе нашай гісторыі дагэтуль няма.

У другім нумары «Менскай грамады», безумоўна, выклікае цікавасць артыкул Яўгена Цумарава «За-

дзёці з іншых садкоў нашага горада. У «беларускай хатцы» праводзяцца заняткі па тэмах: «Беларускае народнае ткацтва», «Сакрэты

А якім захапляючым у гэтым садку было праведзена сёлета гуканне вясны. У беларусаў здаўна існаваў шырока распаўсюджаны звычай клікаць вясну, «замыкаць» зіму і «адмыкаць» лета. Педагагічны калектыў садка рыхтаваўся да гэтага свята вельмі актыўна і старанна. Былі выраблены атрыбуты і цацкі — каларовыя птушкі на палачках, вяночкі, касцюмы для Зімы, Вясны і валачобнікаў. Развучвалі песні, гульні. Ніхто не застаўся абыхавым. Асабліва актыўна працавалі выхавальнікі В. П. Хайбуліна, А. Б. Абрамовіч, Г. М. Шамшур, Р. А. Сударавіч, Г. П. Карыцька.

У садку № 25 працуюць творчыя людзі, якія вераць, што некалі над Белай Руссю, блакітнай ад лёну і васількоў, расціве трапяткое беларускае слова.

М. КАПЫЛОВІЧ.

## культуры

гэта перш за ўсё змест адукацый, змест, які заснаваны на нацыянальна-культурнай ідэі нацыянальна-культурнага адраджэння, на багатых традыцыях Рэспублікі Беларусь, на агульначалавечых каштоўнасцях і на сусветным вопыце». Далей намеснік міністра паведаміла, што новыя планы і праграмы амаль ужо зроблены, а выдатныя аўтарскія калектывы працуюць над рукапісамі 22 новых падручнікаў для школ у асноўным па гісторыі, географіі, мове і літаратуры, кіруючыся пры гэтым «новай праўдзівай гістарычнай канцэпцыяй». Пры Міністэрстве адукацыі працуе навукова-метадычны цэнтр вучэбнай кнігі і сродкаў навучання. Наколькі няпроста выглядае сітуацыя з новымі падручнікамі, можа засведчыць такі факт. Калі да 1986 г. школы Беларусі атрымлівалі з маскоўскага выдавецтва «Просвещение» 85 працэнтаў навучальнай літаратуры і толькі 46 дапаможнікаў рыхтавалася ўласнымі сіламі рэспублікі, то зараз неабходна памянаць 700 падручнікаў і дапаможнікаў і ўсё гэта зробіць самім. У 1992 г. выйшла 114 падручнікаў для школ, у 1993 г. іх выйдзе 130, а да 1998 г. плануецца замяніць

у 700 найменняў.

Вячка Целеш выступіў ад аб'яднання беларускіх мастакоў Латвіі «Маю гонар» і таварыства беларускай культуры «Світанак» і намаляваў тыповую карціну культурнага адраджэння этнічных беларусаў у Прыбалтыцы. Галоўная праблема — гэта хоць як, але заручыцца падтрымкай Бацькаўшчыны, без якой ім проста не жыць: не хапае матэрыяльных сродкаў для дзіцячай студыі, дапаможнікаў для нядзельнай школы, цяжка падбраць адпаведныя кадры. Адукаваныя беларусы ў Латвіі ў асноўным нацыяналісты, змагаюцца за інтарэсы рускамоўнага насельніцтва і сцвярджаюць, што «у нас аднакая савецкая культура і о какой-то там белорусской говорить нечего».

Ёсць і рэжысёры, і музыканты з акадэмічнай адукацыяй, але ім не падыходзіць пазіцыя таварыства беларускай культуры, а менавіта: незалежнасць Беларусі і незалежнасць Латвіі. Дарэчы, беларуская культура ў Прыбалтыцы мае глыбокія карані. Да саракавога года тут былі беларускія школы, выдавецтвы і тэатры, якія зруйнавала савецкая ўлада і адраджаць якія цяпер даводзіцца

на голым месцы.

Што цяпер галоўнае для беларусаў блізкага замежжа? Упэўненасць, што іх дзеці, падрыхтаваныя дома на беларускай мове, літаратуры, гісторыі і мастацтве, змогуць працягваць адукацыю на Бацькаўшчыне. Такія дамоўленасці — прынамсі ў беларусаў Латвіі з нашым Міністэрствам адукацыі — быццам бы існуюць.

У памяці засталася выступленне В. Кіпеля, які першы сказаў, што культуру этнічнай дыяспары трэба паставіць у агульны кантэкст нацыянальнай культуры беларусаў і развагі рэжысёра Краснапольскага народнага тэатра В. Ермаловіча аб далейшых шляхах развіцця тэатральнага мастацтва ў глыбінцы, крытычныя закіды пісьменніцы В. Іпатавай у адрас праграм Беларускага тэлебачання; прачула гаворка з аўдыторыяй даследчыцы аўтэнтчнага фальклору Зінаіды Мажэйкі, што завяршылася паказам дакументальных фільмаў, якія засведчылі не толькі характэрнае і першароднае чысціню народнага мастацтва, а і тое, што яно нас аб'ядноўвае ў адзіны народ.

Ірына КРЭНЬ.



## Да наступнага лета

Закончыўся сезон у скаўцкім летніку «Путыцкі луг», дзе адпачывалі 75 сяброў Аб'яднання беларускіх скаўтаў з Баранавіч, Ваўкавыска, Гародні, Парэчча, Менска, Маладзечна. Хоць надвор'е было не надта спрыяльным, але скаўты добра адпачылі. Летнік быў прысвечаны Першаму з'езду беларусаў свету і 130-м угодкам паўстання 1863 года. Упершыню летнік фінансаваўся ўрадам, а раней сродкі выдаткоўваў Гродзенскі культурна-асветны цэнтр «Бацькаўшчына».

Аркадзь ТУРОЎСКІ.

## Па слядах

### «Зялёнай арміі»

22 ліпеня гомельская выбрана-брыгада «Талака» распачала экспедыцыю па месцах паўстання Івана Галакі. «Зялёная армія» ў 1920-22 гадах змагалася за Саветы без камуністаў, выступала супраць калектывізацыі і раскулачвання. Яна карысталася падтрымкай сялянства.

пруды на шляху станаўлення дзяржаўнасці». Народны дэпутат Вярхоўнага Савета рэспублікі грунтоўна, як заўсёды, разважае пра магчымыя варыянты далейшага развіцця грамадска-палітычнай сітуацыі на Беларусі.

Другі нумар характарызуе інфармацыйнай насычанасцю. Відавочна, што нават пры малой перыядычнасці гэтага выдання, можна своечасова змяшчаць інфармацыю, якая вылучаецца актуальнасцю, адметнасцю і арыгінальнасцю.

Ганна ЦИТАЎКА.

Фундатарам экспедыцыі з'яўляецца гомельская гандлёва-камерцыйная фірма «Стымул».

Зміцер САСНОЎСКІ.

## Калгасу «Рассвет»

### ад Міністэрства

### абароны Расіі


Хваля разбразення дакацілася і да самага заходняга раёна Беларусі — Камянеччыны. Ужо сабралі пакуны афіцэры і прапаршчыкі камянецкіх вайсковых часцей, што знаходзіліся пад юрысдыкцыяй Расіі.

Адны вайскоўцы паедуць даслужаць за межы Беларусі, іншыя маюць магчымасць звольніцца ў запас і застацца ў нашай краіне. Што да вайсковых гарадоў, то яны неўзабаве непазнавальна зменіць сваё прызначэнне: у гарадку ля в. Мурыны будзе размешчаны санаторый для пенсіянераў і інвалідаў, а гарадок ля в. Дварцы перададуць калгасу «Рассвет», дзе збіраюцца абсталюваць цэхі падсобнай вытворчасці.

Генусь ПУШЧАНСКІ.

440 год Рэфармацыі ў Беларусі (1553—1993)

## Узровень палітыкі і культуры



Збылі ўсё, згубілі долю,  
Змяшалі славы цвет з гразей,  
І запрадаліся ў няволю,  
З душой і скурай счэзлі ў ёй.


Янка КУПАЛА.

Працягваючы невыказным бо-  
лем і сарказмам гэтыя  
словы купалаўскага «Праро-  
ка» неадступна прыходзяць  
на памяць заўсёды, калі на-  
ведваеш нашы гістарычныя

мясціны ў Койданаве, Кух-  
цічах, Асташыне і шмат яш-  
чэ дзе. Неяк адразу па-  
чынаюць развейвацца міфа-  
творчыя спекуляцыі пра адве-  
чную талерантнасць... О да-  
кучлівыя творцы і паўтараль-  
нікі стэрэатыпаў, уважліва  
паўзірайцеся на гэтыя  
храмы, помнікі архітэктуры,  
культуры ці яшчэ, як хочаце,

назавём іх! Дык вось, спада-  
ры — аматары называцца  
скрозь еўрапейскай нацыяй,  
якраз гэтыя помнікі нашай  
далучанасці да еўрапейскай  
цывілізацыі засталіся існа-  
ваць толькі на фатаграфі-  
ях! І што самае цікавае?!  
Гэта не знешнія ворагі,  
нейкія там чужынцы, пры-  
шэльцы, навалач, а мы самі,  
наша савецкая ўлада, са-  
ўдзельна з падступнымі аку-  
пантамі ператварыла свет-  
лыя храмы і рэнесанса-  
выя замкі ў хлявы. Руіны  
і сметнікі, «мярзота запусте-  
ння» сёння на тым месцы,  
дзе нашы бацькі, баронячы  
беларускую незалежнасць,  
узнеслі велічныя храмы Бо-  
жай славы. Вельмі ж запа-  
волена прачынаецца народ,  
цяжкі духоўны прыгнёт,  
ткуць яшчэ сваё ліпкае  
павуцінне нястомныя па-  
вукі — архітэктары новых ця-  
нэтаў...

Ды ўсё ж, не зважаючы  
на неспрыяльныя надворныя  
абставіны (нават у кліматыч-  
ным сэнсе, бо ў гэты дзень  
моцна дажджыла), 14 лі-  
пеня 1993 г. перад будынкам  
Вярхоўнага Савета Рэспуб-  
лікі Беларусь адбылася ак-  
цыя пратэсту супраць палі-  
тыкі дзяржаўнага вандалізму  
ў абарону беларускай  
культуры і грамадзянскіх  
правоў хрысціян рэфармац-  
кай царквы. Дэманстран-  
ты трымалі ў руках  
змястоўныя плакаты з  
інфармацыяй і зваротамі да  
кіраўнікоў савецкай улады.  
Беларускія грамадзяне вель-  
мі жадалі давесці да свядо-  
масці ўрадавых структур  
інфармацыю пра 440-  
гадовую гісторыю бела-  
рускага пратэстантызму.  
Але, відаць, насельнікі было-



га цэкоўскага будынка  
не зазіраюць у календар  
«Наш край», не жадаюць  
яны бачыць і тое, што ро-  
біцца пад вокнамі цяпераш-  
няга парламента... Як ні  
жаль, але ніхто з дэпутатаў,  
нават з Камісіі па адука-  
цыі, культуры і захаванні  
гістарычнай спадчыны, да  
ўдзельнікаў дэманстра-  
цыі не падышоў, не паціка-  
віўся. Вось такая палітыка.  
І ўсё ж на плакатах у

руках маладых людзей 14 лі-  
пеня 1993 г. было напісана:  
«Жыве беларуская Рэфар-  
мацыя!»

НА ЗДЫМКАХ: помнікі Бе-  
ларускай духоўнай і матэры-  
яльнай культуры, разбура-  
ныя дашчэнту або сцёртыя з  
аблічча зямлі ў выніку  
палітыкі савецкага дзяр-  
жаўнага вандалізму. Кой-  
да на ва, Асташына,  
Кухцічы... С. ЛЮДАМАНТ.



Беларускае замежжа

### «Голас часу»:

### ліпень-жнівень, 1993

У нумары змешчаны шэраг  
матэрыялаў на гістарычную  
тэму. Сярод іх роспавяд  
Антоса Мірановіча пра гісто-  
рыю іконы Божай Маці з  
Дзіцем, якая знаходзіцца ў  
царкве Раждства Прачы-  
стай Дзевы Мары ў Бельску-  
Падляшскім і належыць да  
самых каштоўных ікананіс-  
ных помнікаў на Беласточ-  
чыне, два нарысы Аляксан-  
дра Баханчыка «Старажытна-  
му Нясвіжу 770 гадоў» і  
«Маршал Коней схлусіў»,  
працяг публікацыі Ю. Свар-  
жынскага «Галасы аб «Вя-  
лікай Айчыннай вайне»,  
удзел у ёй савецкіх і поль-  
скіх партызан».

У нумары працягваюць  
друкавацца нататкі Наталлі  
Сцяжко «Па залах музея  
Алесея Белакоза». На гэты раз  
чытачам прапанаваны матэ-  
рыялы, прысвечаныя дзвюм  
беларускім жанчынам, якія  
нарадзіліся недалёка ад вёскі  
Гудзевічы, што пад Гарод-  
няй: вядомай паэтцы Лары-  
се Геніюш і таленавітай,  
але ледзь пісьменнай Агаце  
Тарасевіч, якая складала  
вершы, прадумвала да іх ме-

лодыю і сама спявала,  
а з ёй спявала і ўся  
вёска.

«Вачамі праўды» — так  
назваецца ліст былога пар-  
тызана Ю. Хахолкі да тавары-  
шаў-партызанаў, якія абур-  
ыліся артыкулам прафе-  
сара Яўгена Шыраева «Пар-  
тызаны правакавалі аку-  
пантаў», надрукаванага ў ма-  
ладзечанскай газеце «Наш  
дзень» (№ 102 за 9 снежня  
1992 г.). Ю. Хахолка піша:  
«Гэта быў шчыры, сапраўдны  
агляд падзей у час Другой  
сусветнай вайны, якую нам  
прышлося перажыць і не  
толькі быць сведкамі, але не-  
каторым з нас браць  
у ёй актыўны ўдзел. Прафе-  
сар Я. Шыраеў можа гэтым  
ганарыцца, што лічыў патрэ-  
бным сказаць праўду народу,  
і гэтым самым хоць крыху  
выпраставаць скрыўленую  
перавзялічаную сямідзесяці-  
гадовую камуністычную пра-  
паганду аб ролі, якую ады-  
гралі так званыя героі-  
партызаны ў нашых беларус-  
кіх лясках».

«Аб гэтым трэба памя-  
таць» — успаміны Ф. Кушала

аб ролі падпалкоўніка  
Гіль-Радзіёнава ў час вайны  
на Беларусі. Чытачоў «Гола-  
су часу» зацікавяць арты-  
кулы: «Адно аднаўляюць ка-  
муністычныя партыі, другія  
збіраюць сілы і доказы, каб  
камуністычную наменклатуру  
і ідэалогію судзіць», «Вось  
табе і «воля», Беларусь...»,  
«Ці ж гэта голас народа  
і Бога?». Юрась Сцяпаню  
падае весткі з Віцебшчыны.  
Часопіс пачаў публікацыю  
«Кароткія ўспаміны» Паўла  
Навары, сябра Галоўнай  
управы Згуртавання белару-  
саў Вялікабрытаніі, які па-  
мёр у 1983 годзе ў адной з  
Лонданскіх клінік. Напры-  
канцы нумара змешчаны шэ-  
раг выпісаў з беларускага  
перыядычнага друку і пада-  
ецца кароткая інфармацыя  
з грамадска-культурнага  
жыцця эміграцыі.

Л. БАРШЧЭЎСКАЯ.

### «Полацак»

На Беларусь прыйшоў пя-  
ты нумар часопіса «Пола-  
цак». Ён адкрываецца на-  
таткай Святланы Белай «Бе-  
ларусь, твой народ сустрэ-

каецца...», якая прысвечана  
Першаму з'езду беларусаў  
свету. Сяргей Тарасаў пра-  
пануе чытачам артыкул «По-  
лацкая эпіграфія X — XV  
стст.», а Ірына Масько —  
«Венгерскі дукат XV ст. у  
зборы Нацыянальнага му-  
зея Беларусі». У рубрыцы  
«Далёкае і блізкае» зме-  
шчана даследаванне Леаніда  
Лыча «Беларускае замежжа:  
гісторыя і сучаснасць». Пра-  
цягваецца публікацыя  
«Тапаграфія знаходак манет і  
аздобаў, знойдзеных у Мен-  
скай вобласці», падрыхта-  
ваная Міхасём Белемуком.  
Дарэчы, Міхасю Белемуку Ін-  
стытутам гісторыі Акадэміі  
навуک Беларусі нададзена га-  
наровае званне сябра гэтага  
Інстытута, з чым «Наша сло-  
ва» ад душы віншуе спа-  
дара. У рубрыцы «З архіваў  
КДБ» змешчаны пратакол  
допыту Канстанціна Езаві-  
тава, датаваны 26 красавіка  
1945 года. Пра эмігранцкі  
лёт Ларысе Геніюш рас-  
павядае Леў Мірачыцкі.

«У кастрычніку 1596 г. у  
Берасці была абвешчана ву-  
ніяцкая царква, а кароль  
Жыгімонт Ваза 15 кастрыч-  
ніка 1596 г. выдаў свой уні-  
версал, у якім абяцаў узяць  
вуніяцкую царкву пад сваю  
 апеку. Ад 1596 г. пачынаец-  
ца праслед праваслаўных у  
Рэчы Паспалітай і ліквідую-  
цца праваслаўныя епіскап-  
ствы. У 1633 г. на ўсю Бела-

русь была толькі адна епіска-  
пія ў Магілёве» — гэта рад-  
кі з урэзкі да ўспамінаў Ан-  
тона Шукелойца пра каш-  
тоўнасці Менскіх праваслаў-  
ных цэркваў, якія загінулі  
пасля Вялікай Айчыннай  
вайны. «Полацак» працягвае  
знаёміць сваіх чытачоў з ус-  
памінамі Яўгена Ціхановіча.

«— Верыні лёс,— ціха пра-  
цягвае Раіса Галык,— падоб-  
ны на лёс многіх нашых  
сяброў, якіх таксама б чакала  
высылка, каб не ад'езд на За-  
хад, які адбыўся за некалькі  
месцаў пасля сустрэчы на  
святаванні 25-годдзя Ві-  
ленскай беларускай гімна-  
зіі» — гэта фрагмент гутар-  
кі Святланы Белай з Раі-  
сай Галык, чые ўспаміны  
пра Беларускае гімназію ў  
Вільні змешчаны ў рубрыцы  
«Віленскія беларусы расказ-  
ваюць...»

З літаратурных твораў  
друкуюцца вершы Рыгора  
Барадуліна «Беларускім па-  
этам на чужыне», Янкі Юх-  
наўца «Паэт беларускі, ці  
іншыя...», а таксама прысвя-  
чэнні Ларысе Геніюш Васі-  
ля Супруна. Чытачоў чакае  
дзесятая быліца «Із агню ды  
ў польмя» Міхася Кавыля.

«Полацак» багата ілюстра-  
ваны рэдкімі здымкамі з  
жыцця беларускага замеж-  
жа.

В. А.



## вучымся!

## Фразеалагізмы ў паэме

Надзвычай вобразная, метафарычная, паэтычная мова «Новай зямлі» — гэта жывая беларуская мова Панямоння. Адтуль жа трапілі ў паэму і шмат якіх ўстойлівых спалучэнні слоў — фразеалагізмы. Большасць іх вядома шмат якім гаворкам і ўжываецца ў беларускай літаратурнай мове. Яны зразумелыя чытачам. Вось, прыкладам, як леснікі з «Новай

зямлі» кажуць пра ляснічага:

— Цыфу! лае, бэсціць з-за нічога!

А мух, брат, мух у носе многа!  
І так нясецца ён, васпане, —  
Тычына шапкі не дастане!  
«З мухамі ў носе» — з правам.

Трохі больш складана вызначыць сэнс радка паэмы: «Дадому дзядзька ехаў лёсы». У каментары да «Новай зямлі» гэты выраз тлумачыцца, як «ехаў паражняком».

У пяцітомным «Тлумачальным слоўніку беларускай мовы» няма слова **лёсы**. Але «Этымалагічны слоўнік беларускай мовы» (т. 5, с. 302) падае іншае яго значэнне, спасылаючыся на «Матэрыялы для слоўніка Гродзенскай вобласці» Т. П. Сцяжкоў, — «шчаслівы, задаволены». Лексема **лёсы** з такім значэннем запісана ў Карэліцкім раёне, недалёка

ад родных мясцін Якуба Коласа. Згадаем, што яно якраз адпавядае настрою дзядзькі Антося, з якім ён вяртаўся дадому: дзед Юрка аддаў яму свой човен. Да таго ж, у гэтым выразна напісана: «кладзе ён човен на калёсы». Але самае «таямнічае» спалучэнне слоў — **насіць катла**, хаця ў каментары растлумачана яго значэнне «гуляць з малым, носячы яго

за плячыма». Ды кажуць жа ў такім выпадку: **насіць гаршкі** (з адпаведнай праверкай, ці не дзіравыя гаршкі) або **насіць на барана**. А тут — **кацёл**. Як магло ўзнікнуць такое словазлучэнне?

Сваё трактаванне фразеалагізма **насіць катла** прапанаваў кандыдат філалагічных навук Сяргей Запрудскі. Пераказваем яго артыкул.

## 3. Насіць катла

Наш дзядька, мілы наш Антоні,  
У дзіцячым часта быў палоне;  
Вось так гуртом яго абсядуць  
І час работы яго крадуць;  
«Насі катла», кажы ім казкі,  
Ідзі на поплаў з імі ў краскі,  
Давай адказы на пытанні,  
Тлумач ты ім усё дазвання...

Звяртае на сябе ўвагу выраз **насіць катла**, змест якога з дадзенага кантэксту можа быць вызначаны толькі ў самым агульным плане — займацца з дзецьмі нейкай прыемнай для іх гульні. У каментарыях да паэмы знаходзім падобнае тлумачэнне гэтых слоў: **насіць катла** значыць «гуляць з малым, носячы яго за плячыма». Але чаму менавіта так трэба разумець згаданы выраз?

Таму карысна будзе звярнуць увагу на падобныя ўтварэнні жывой беларускай мовы. У значэнні «насіць на спіне, за плячыма чалавека (звычайна дзіця)» у Астра-вецкім раёне ўжываецца фразеалагізм **насіць кашалы**. На Ушаччыне ў такіх выпадках гавораць **несці на каркуш-ках**, што варта параўнаць з македонскім **кркуш** за плячыма, на спіне, з дыялектным **сербскахарвацкім**

**кркѣш** «плячо», старажытнапольскім **каркуш** «плечы», бранскім **на коркушах** на спіне, за плячыма. Мабыць, яны абазначаюць тое самае, што і наша **на карку**.

У шмат якіх мясцовасцях можна пачуць фразеалагізмы, у якіх спалучаецца дзеяслоў **насіць** з словамі **гаршкі, горшкі: насіць гаршкі** (Валожынскі, Докшыцкі, Касцюковіцкі, Краснапольскі раёны), **насіць бабы-горшкі** (Івацэвіцкі і Дзятлаўскі), **насіць бабы-гэршкі** (Гродзенскі), **узяць на горшкі** (Шчучынскі), **взяты на гэршкі** (Драгічынскі раён).

Гэтыя прыклады паказваюць, што фразеалагізмы з значэннем «насіць дзіця на спіне, за плячыма» могуць утварацца паводле наступнага семантычнага пераходу: «насіць на спіне, за плячыма нейкі посуд, ёміс-

тасць» — «насіць на спіне, за плячыма дзіця». Выраз **насіць катла (кацёл)** у абагуленым выглядзе таксама абазначае «насіць нейкі посуд, ёмістасць». Магчыма, і ён утварыўся паводле мадэлі «насіць на спіне посуд» — «насіць на спіне дзіця», а яго другі кампанент мае самае непасрэднае дачыненне да назойніка **кацёл** (праславянскае **котель**) «від посуду»?

Відавочна, што становіцца адказ мала верагодны. І вось чаму. За выразамі **насіць кашалы (кашэль)**, **насіць гаршкі** ў іх прамым значэнні стаяць зусім звычайныя сялянскія дзеянні: у гаршках-спарышках, прыкладам, жанчыны насілі ежу на поле. Кашалі (кашы) — таксама звычайны посуд для пераносу агародніны, садавіны. Але мала хто бачыў, каб на спіне

насілі катла. Таму можна меркаваць, што няма падставы для развіцця ў выразе **насіць катла** пераносных значэнняў.

Часта архаічныя формы слова, само слова можна растлумачыць з дапамогай лінгвістычных матэрыялаў іншай мовы. Звернемся да роднасных: балгарскае дыялектнае **котел** «пятля», **котелец** «завязка панчохи»; македонскае **котелец** «пятля (пры вязанні)»; дыялектнае сербскахарвацкае **котельак** «круглы скрутак з хустак, які кладуць на галаву як падстаўку для пераносу цяжару». Трэба згадаць і нашу **хатыль** «сплечены з бярысты кош для хлеба», «кайстра». Ва ўсіх выразна праглядаецца сэнс вязання, пляцення: «пятля», «завязка», «скрутак». Тое ж, хоць і ўскосна, працуеца і ў словах

«кайстра», «кашэль», «пляцён-ка»: усё гэта пераважна сплеченыя, звязаныя ёмістасці. Спалучанасць значэнняў «каціць, валяць» і «вязаць, плесці», відавочна, не з'яўляецца выпадковай і, верагодна, пэўным чынам спрычынілася да ўтварэння слова **кацёл (катла)**.

Фразеалагізм **насіць катла** абазначае вельмі спецыфічны спосаб нашэння, найверагодней, штосці абвіваючы, пераплетваючы. Той, хто нясе, абавязкова пераплетвае рукамі ногі таго, каго нясе. А той, каго нясуць, абвівае рукамі шыю таго, хто нясе. Пацвярджае такое меркаванне, што **насіць катла** — «насіць на плячах», і такі ж фразеалагізм з яшчэ аднаго твора Якуба Коласа. У яго апавяданні «Чорт» раскажваецца пра камічны прыгоды двух леснікоў, Міхася і Івана. Яны, добра выпіўшы, вяртаюцца дадому. Іван не мог ісці далей ды лёг на зямлю. Тады Міхась прапанаваў сябру: «Садзіся мне на плечы, панясу катла».

Паводле  
С. ЗАПРУДСКАГА.

## 3 гісторыі слова «спадар»

Перш чым непасрэдна разглядаць вернутыя да жыцця ў наш час старабеларускія словы **спадар, спадырыня** і вытворныя ад іх, мы зазірнем у далёкія старажытныя часы пачатку нашага тысячагоддзя, калі былі «ў модзе» граматы. Мова гэтых грамац, напісаных на жывой усходнеславянскай мове, праяўляе вялікую разнастайнасць паводле асобных рэгіёнаў усходнеславянскай моўнай тэрыторыі. Аднак дакументы, напісаныя ў XII—XIV стст. у Кіеве, Ноўгарадзе, на Валыні, у Маскве, Польшчы ці ў Смаленску, выіляюць здзіўляючае падабенства ў сваім фармуляры: яны пачынаюцца словамі *Се азъ або а се азъ (язъ, я)*. Вучоныя прышлі да высновы, што гэты фармуляр, які стаў паўсюдным у Старажытнай Русі, узыходзіць да аналагічных фармуляраў візантыйскіх прыватных грамац, напісаных на народнай грэчаскай мове з захаваннем некаторых кніжных выразаў у іх. Ва ўсходнеславянскіх граматах такія выразы перадаваліся па-царкоўна-славянску.

Хаця мова ўсходнеславянскіх грамац лепш за іншыя помнікі пісьменства адлюстроўвае дыялектнае чыненне ўсходнеславянскай моўнай тэрыторыі ў XII—XIV стст., аднак развіццё адміністрацыйнай мовы ў гэты перыяд праходзіла не па лініі беларуска-ўкраінска-рускай траічнасці, але ў адпаведнасці з аб'яднаннем усходнеславянскіх зямель у два вялікія дзяржаўныя аб'яднанні — у Вялікае княства Літоўскае і ў Маскоўскую дзяржаву, і ў канцы XV ст. прывяло да ўтварэння даўніх усходнеславянскіх дзяржаўных моў: старабеларуска-ўкраінскай, або, як яе яшчэ называюць, заходнярускай мовы, і велікарускай (маскоўскай) мовы.

У аснову заходнярускай дзелавай мовы быў пакладзены галіцка-

валынскі дыялект. Тут працягваліся традыцыі дзелавага пісьменства, атрыманыя ў спадчыну з кіеўскага перыяду. Але частыя кантакты Галіцка-Валынскага княства з заходнімі суседзямі прывялі да неабходнасці ўзнікнення пры двары княззя і лацінскай канцылярыі. Пасля далучэння Галіцкай Русі да Польшчы ў 1349 г. мовай княжацкай канцылярыі пачаў заходнярускай становіцца і лацінская. Такая сітуацыя не магла не адбіцца і на мове фармуляра заходнярускіх грамац. І вось у першай рускай грамаце 1349 г. Казіміра III, дзе захоўваецца старажытнаўсходнеславянскі фармуляр, сустракаецца слова *господарь* (*А се я король казімиръ краковський и куявський и господарь Рускоу земл далъ есмь сиюъ своєю иванови двориче*), якому ў лацінскіх дакументах адпавядае слова *dominus* «уладар» у выразе «*dominus terra Russiae*» (1320 г.).

Калі ў 1386 г. вялікі літоўскі князь Ягайла, ажаніўшыся з польскай каралеўнай Ядвігай, стаў каралём Польшчы, у аснову літоўскай велікакняжацкай канцылярыі была пакладзена заходнярускай канцылярыі пры польскім каралеўскім двары. За каралём (вялікім князем) замацоўваецца тытул *господарь*. У гэты перыяд слова пранікае і ў малдаўскую канцылярыю — спачатку як тытул Ягайлы, а пазней як тытулы еўрапейскіх манархаў (параўнай панегірык Вітаўту каля 1430 г.).

На працягу XV ст. адбываецца паступовае перамяшчэнне дыялектнай асновы мовы канцылярыі: калі пры Ягайле ў велікакняжацкіх дакументах яшчэ адчувальнымі былі ўкраінскія моўныя рысы, дык пры Казіміры IV (1440—1492) прыкметна ўзрастае колькасць грамац, напісаных беларускімі пісцамі. Та-

кім чынам, афіцыйнай мовай ВКЛ стала старабеларуская, у пэўнай ступені мова штучная, якая была наддыялектнай з'явай, дзякуючы чаму яна магла абслугоўваць спачатку толькі дзелавае, а потым, у XVI—XVII стст. таксама літаратурныя і нават культурныя патрэбы беларускага і ўкраінскага насельніцтва Рэчы Паспалітай. На аснове гэтай мовы ўзнікла т. зв. «простая мова».

Усе ўсходнеславянскія землі па-за межамі ВКЛ і Польшчы і часткова Малдавіі і Венгрыі былі ў канцы XV пач. XVI стст. аб'яднаны Вялікім княствам Маскоўскім. Канцылярская мова яго паступова выцесніла мясцовыя канцылярскія мовы (напрыклад, наўгародскую). У гэты перыяд абедзве ўсходнеславянскія пісьмовыя мовы яшчэ не ўспрымаліся, як розныя, і пры дыпламатычных зносінах Польшчы з Масковіяй нават у XVII ст. выкарыстоўвалася старабеларуская мова. Яна была таксама і мовай зносін маскоўскай дыпламатыі з Захадам. Гэтыя зносіны спрыялі таму, што маскоўская руская мова засвойвала з заходнярускай шматлікія запазычэнні, у тым ліку і лексему *господарь*, якая, з'яўляючыся праславянскай толькі ў значэнні «гаспадар», «уладальнік», пранікла ў Маскоўскую Русь з ВКЛ у I палове XV ст. як велікакняжацкі (каралеўскі) тытул (*господарь всея Руси*). Гэты тытул успрымаўся як больш высокі, чым *брат старейший* або *господинъ* (якое паходзіць са старабалгарскай мовы). Хаця ў XV ст. у Масковіі сустракаюцца выпадкі, калі духоўныя асобы таксама называюць сябе *господарями* ці *осподарями*, пазней слова *господарь*, якое трансфармавалася ў *государь*, стала асацыіравацца са свецкай уладай.

У беларускай мове ў слове *господарь* таксама адбываліся пэўныя змены: пачатковае г- успрымалася як прыстаўное і адпала, даючы *осподарь* (як у Грамаце 1386 г.), *о-* адпала, як і ў іншых словах, напрыклад: *агарод — гарод, агуркі — гуркі*, а *сподарь* было, апроча вядомых значэнняў «гаспадар», «уладальнік», яшчэ «глава сям'і», «бог», «уладар, высокая асоба», а таксама стала ўжывацца як форма ветлівага звароту да мужчыны, *спадарыня* — у адносінах да жанчыны, *спадарства* — да жанчыні і мужчыні разам, *спадарычна* — да дзяўчыны (больш падрабязна пра гэта гл. артыкул І. Крамко «Успомнім сябе, спадары» ў «ЛіМе», 22.11.1991 і «Маленькі маскоўска-беларускі (крывіцкі) слоўнічак фразеалагічных...» Я. Станкевіча, Мн., 1992).

Што ж датычыць этымалагіі слова *гаспадар*, то яно паходзіць з праславянскага *gospada* «гаспадарка», якое з'яўляецца зборным назойнікам ад *gospodъ*. Апошняе складаецца з дзвюх іменных асноў: першая з іх працягваецца ў аснове *\*ghost* — «госьць», а другая адносіцца да індаеўрапейскай асновы *\*pot-s* «гаспадар». Разам *gospodъ* адпавядае лацінскаму назойніку ў родным склоне *hospitis* «гасцінны гаспадар». У праславянскай мове слова *gospodъ* набыло значэнні «гаспадар, спадар, Госпад Бог».

І. І. Лучыц-Федарэц,  
старшы навуковы  
супрацоўнік Інстытута  
мовазнаўства імя Якуба Коласа  
АН Беларусі.

# ГІСТОРЫЯ БЕЛАРУСІ Ў ПЫТАННЯХ І АДКАЗАХ

Працяг. Пачатак у  
№№ 24-32.

## Калі пасяліліся на Беларусі габраі?

Габраі ўпершыню з'явіліся ў нашым краі яшчэ за часам князя Усяслава. Пазней, у XIV стагоддзі, калі ў Заходняй Еўропе (Нямеччыне, Гішпаніі ды інш.) пачаўся масавы пераслед габраяў, яны знаходзілі прытулак у Вялікім Княстве Літоўскім — краіне, дзе даволі галерантна ставіліся да людзей рознай веры. Іх першыя супольні ўзніклі тут пры канцы XIV стагоддзя ў Берасці і Горадні. З другой паловы XVI стагоддзя, пасля інтэнсіўнай міграцыі з Нямеччыны і Польшчы, габраі пачалі займаць прыкметнае месца ў этнічнай структуры насельніцтва Беларусі.

Пасля анексіі Расеяй нашы землі ўвайшлі ў гэтак званую «мяжу аселасці», па-за якой царскі ўрад у 1794 годзе забараніў габраям сяліцца. Напярэдадні першай сусветнай вайны яны складалі блізу 14% усяго насельніцтва Беларусі. Бальшыня іх жыла ў гарадах і мястэчках (нярэдка іх было тут да 50—60%).

Беларускія габраі займаліся рамёствамі, гандлем, дробным прадпрыемствам, ліхварствам. Яны жылі замкнёнымі тэрытарыяльнымі супольнасцямі — кагаламі. Пасля скасавання ў сярэдзіне мінулага стагоддзя кагальнай сістэмы шмат хто з іх пачаў адмаўляцца ад традыцыйнага свайго этнасу, засвойваць дасягненні еўрапейскай культуры. У гэтым часе ўзнікла новая габрайская літаратура на мове ідыш (што зазнала, дарэчы, прыкметны ўплыў беларускай мовы).

У 20-я гады XX стагоддзя гэтая мова была адной з чатырох дзяржаўных моваў БССР. На ідыш выходзілі часопісы і газеты, былі габрайскія аддзелы ў Інстытуце беларускай культуры і Беларускай Акадэміі навук, у музеях, працавалі тэатры, навучальныя ўстановы.

Падчас другой сусветнай вайны ў выніку фашысцкага генацыду загінула 300 тысяч беларускіх габраяў. Калі ў 1926 годзе яны складалі 8,2% насельніцтва БССР, дык у 1959 годзе — толькі 1,8%. Паводле перапісу 1989 года, у Беларусі налічвалася 112 тысяч габраяў, або трохі болей за 1%. Апошнім часам павялічылася колькасць габраяў, што эмігруюць з Рэспублікі Беларусь у Ізраіль, ЗША ды іншыя краіны.

Беларускія габраі далі свету выдатных вучоных, пісьменнікаў, мастакоў, дзяржаўных дзеячаў. Сярод іх — філосаф Саламон Майман (Хейман), гравёр Гершка Ляйбовіч, класік габрайскай літаратуры Мендэле Мойхер-Сфарым, стваральнік мовы эсперанта Людвік Заменгаф, мастак Марк Шагал, класік беларускай літаратуры Змітрок Бядуля (Самуіл Плаўнік), фізік-тэарэтык Якаў Зяльдовіч, скульптар Заір Азгур, пісьменнік-фантаст Айзек Азімаў, першы прэзідэнт Ізраіля Хаім Вейцман, фізіка-хімік Віталь Гальданскі.

Эмануіл ІОФЕ.

Хто такі

## Казімір Ягайлавіч?

З 1440 да 1492 года вялікакняжскі пасада займаў Казімір Ягайлавіч (1427—1492), які з 1447 года быў адначасова і каралём польскім. Пасля гібелі ў бітве з туркамі пад Варнай (1444 год) ягонага брата Уладзіслава Казімір стаў адзіным прадаўжальнікам дынастыі Ягайлавічаў.

Час Казіміра — гэта час эвалюцыі дзяржаўнага ладу Вялікага Княства ад неабмежаванай манархіі ўзору Вітаўта да манархіі парламенцкага тыпу. Менавіта пры ім узмацняецца роля Рады ў кіраванні дзяржавай. Панірада практычна ажыццяўляла ўладу, калі віленскі пасада заняў 13-гадовы князь. Рада выступала таксама як найвышэйшы выканаўчы орган і ў часе працяглых ад'ездаў гаспадара з Княства пасля таго, як ён атрымаў польскую карону. Да заслугаў Казіміра трэба аднесці яго заканатворчую дзейнасць. Пры ім у 1468 годзе быў створаны Судэбнік, які стаў першай спробай каліфікацыі беларускага права.

У вонкавай палітыцы Казімір імкнуўся да захавання тэрытарыяльнай цэласнасці дзяржавы: у 1444 годзе забраў у Польшчы захопленую ёю раней Дарэчынскую зямлю, захаваў у складзе Вялікага Княства Валынь, якой дамагаўся палікі.

Гэты гаспадар змог даволі працяглы час забяспечваць мірнае развіццё краіны. Але сродкі забяспечвання былі не заўсёды прымальныя і перспектывы для магутнасці і ўплывовасці Вялікага Княства. Калі ў выніку вайны з Тэўтонскім Ордэнам (1456—1466 гады) гэты адвечны супернік быў канчаткова разбіты і перайшоў у васальную залежнасць, то на ўсходзе — супраць маладой Маскоўскай дзяржавы і Крымскага ханства — наш манарх дзейнічаў нерашуча. Паводле дамовы 1449 года паміж Казімірам і Васілём II Вялікім Княства адмаўлялася ад прэтэнзій на Ноўгарад Вялікі і Пскоў. Масква ж пасля вызвалення ад мангола-татарскага іга набірала агрэсіўную актыўнасць у заходнім кірунку. Вынікам гэтай актыўнасці стала мова ў Кіеве супраць Казіміра, выявітая ў 1481 годзе.

Закончыў жыццё Казімір Ягайлавіч у Горадні ў 1492 годзе. Пахаваны ў Кракаве ў капліцы Святога Крыжа.

Павел ЛОЙКА.

## Што такое

## Магдэбургскае права?

У часы Сярэднявечча беларускія гарады былі цэнтрамі рамяства, гандлю, культуры, адміністрацыі ды абарончымі збудаваннямі. У XIV—XVI стагоддзях многія з іх атрымалі права на самакіраванне, гэтак звае магдэбургскае, або майдэборскае, права (ад назвы нямецкага горада Магдэбург, які здаўна жыў паводле самакіравання).

Прывілеі на самакіраванне, што выдаваліся за подпісам вялікага князя, ні ў якім разе

не супярэчылі традыцыйнаму мясцоваму праву, а пазней — беларускім агульназемскім законам, і тым больш не адмянялі іх. Яны толькі папяралі і паглыблялі стара-свецкае звычайнае права, а з часам і агульнадзяржаўнае заканадаўства, улічваючы менавіта спецыфіку гарадскога жыцця. Такім чынам, магдэбургскае права было па сутнасці толькі своеасаблівым адгалінаваннем тагачасных законаў Вялікага Княства. А паколькі не ўсе нашыя гарады жылі паводле самакіравання, то магдэбургскае права можна назваць яшчэ і адметным накірункам тагачаснага беларускага гарадскога права.

Першымі ў Беларусі магдэбургскае права ўвялі Вільня (1387 год) і Берасце (1390 год). Пазней, у XV—XVI стагоддзях яго дасталі жыхары Горадні, Слуцка, Полацка, Менска, Навагародка, Слоніма, Магілёва, Пінска ды інш.

Згодна з прывілеем на магдэбургскае права ў горадзе ствараліся органы самакіравання, незалежныя ад ваяводаў і старастваў. Гарадское кіраванне ўзначальваў *войт*, прызначаны вялікім князем. Разам з ім дзейнічала гарадская *рада*, што складалася з 12—20 мяшчанаў-радаў. Існаваў судовы орган па крымінальных справах — *лава*, куды ўваходзілі лаўнікі пад старшынствам войта. Штодзённымі справамі займаліся *бурмістры*, выбраныя гарадскою радай. Гарадская рада і лава разам складалі *магістрат*.

Мяшчане вызваліліся ад шэрагу феадальных павіннасцяў — нарыхтоўка сена, выдзяленне фурманак і інш., якія яны неслі дагэтуль разам з сялянамі воласці, ад суда і ўлады дзяржаўных службовых асобаў. Прадугледжваліся і пэўныя гандлёвыя льготы. Так, мяшчане Вільні, Полацка і некаторых іншых гарадоў з магдэбургскім правам вызваліліся ад мыта на тэрыторыі ўсяго Вялікага Княства. Гарады з магдэбургскім правам — Менск, Полацк, Зэльва, у адрозненне ад звычайных гарадоў, мелі права двойчы на год праводзіць міжнародныя кірмашы, прычым прыезджыя купцы (а яны, дарэчы, былі з усяе Еўропы) мелі прадаваць тавар толькі оптам, ад чаго горад меў значную выгаду.

Гаспадар і ўрад Вялікага Княства ўсяляк заахвочвалі гарады да самакіравання, бо былі непасрэдна зацікаўленыя ва ўмацаванні іх эканамічнага становішча: чым багацейшы быў горад, тым болей падаткаў ён уносіў у дзяржаўную скарбонку. Апрача таго, жыхары гарадоў з магдэбургіям узамен на палітычныя і грамадзянскія свабоды ўскладаў на сябе дадатковыя абавязкі, у прыватнасці рамантаваць і паднаўляць за свой кошт абарончыя ўмацаванні.

Магдэбургскае права праіснавала ў нас да канца XVIII стагоддзя і было зліквідавана пасля анексіі Беларусі Расейскай імперыяй.

Язэп ЮХО.

Працяг будзе.

Чыталі?

## «Пра герб і сцяг»

Даўно выказвалася слушная думка пра тое, што дзякуючы літаратуру неабходна выпускаць не толькі «Юнацтва», а і «дарослым» выдавецтвам. Праўда, размовы гэтыя доўгі час заставаліся толькі размовамі. Але зараз справа, здаецца, скранулася з месца. Выдавецтва «Беларусь» выпусціла невялікага памеру кнігу Вінцука Вячоркі «Пра герб і сцяг», адрасаваную дашкольнікам і малодшым школьнікам.

У папулярнай і даходлівай форме аўтар распавядае дзецям пра галоўныя дзяржаўныя сімвалы Рэспублікі Беларусь — наш герб і сцяг. Разам з В. Вячоркам юны чытач зробіць захапляльнае падарожжа ў гісторыю ўзнікнення бел-чырвона-белага сцяга і старажытнага герба «Пагоня», аб якой Максім Багдановіч выказаўся, як ніхто, глыбока і пранікнёна:

Усё лятуць і лятуць тыя коні,  
Срэбнай зброяй далёка грываць...

Старадаўняй Літоўскай Пагоні

Не разбіць, не спыніць, не стрываць!

Разам з гэтымі неўміручымі словамі класіка аўтар кнігі прыводзіць і другую вершаваную ілюстрацыю да тэмы гаворкі, а менавіта — радкі беларускага паэта Сержука Сокалава-Воюша:

І тады падняўся князь з зямлі,

Белыя павязкі зняў з чала,

Як штандар, яны ў руках былі,

Як праменні зыркага святла.

Кроў лягла чырвонай паласой

Цераз палатна сляпучы снег —

І схпіўся зноў за зброю вой,

І чужак заснуў у кургане.

Так, нашы дзяржаўныя сімвалы нараджаліся ў барацьбе за волю, за незалежнасць. І за бел-чырвона-белым сцягам, і за гербам «Пагоня» — пакутлівыя лёсы цэлых пакаленняў нашых прашчуралі. Выхаваць у дзяцей святую павагу да сцяга і герба роднай Бацькаўшчыны — вось задача, з якой узяўся за стварэнне кніжкі Вінцук Вячорка. І з клопатам гэтым, на мой погляд, выдатна справіўся. А добрыя памагатыя Вінцука Вячоркі — мастакі Пятро Драчоў (ён выконваў малюнкi да кнігі «Пра герб і сцяг») і Яўген Кулік, які рэканструяваў у малюнках паасобныя гістарычныя сімвалы.

Праца «Пра герб і сцяг» выдадзена накладам у 90 000 паасобнікаў. Яна магла б стаць пачаткам цэлага серыялу кароткіх, даступных для дзяцей навукова-папулярных кніг. Чаму б, да прыкладу, не выдаць кніжачку пра беларускае войска? Ды ці мала іншых, не менш актуальных тэм, якія ў бліжэйшы час трэба на роднай мове засвоіць маладому пакаленню беларускіх грамадзян.

Алесь КАРЛЮКЕВІЧ.

## Кароткая энцыклапедыя беларускай мовы

**БАЛЦКІЯ МОВЫ.** Вучоныя лічаць, што да гэтай групы індаеўрапейскіх моў належаць летувіская, латышская ды старажытнапруская, ятвяжская, куршская. Тры апошнія — мёртвыя мовы, бо на іх ужо ніхто не гаворыць. Праблема балцкіх моў вельмі складаная, да таго ж заблытаная мовазнаўцамі і гісторыкамі. Прыкладам, летувіскую (у навуковым свеце прынята яе называць літоўскай) мову большасць вучоных лічаць самай старажытнай, прынамсі, у балта-славянскай сям'і індаеўрапейскіх моў. І пацвярджаюць гэты рознымі асаблівасцямі летувіскай мовы.

Варта звярнуць увагу на меркаванне вядомага польскага вучонага Аляксандра Брукнера: «Старажытнасць летувіскай мовы, на якую ўсё заўсёды спасылалася, хутчэй уяўная і выпадковая, чым спраўдная; пераважае ў захаванні некаторых дыфтонгаў: *au, oi*, і канцавога *s*, якое маюць лацінская ці грэцкая мовы; апроч гэтай рысы, любая славянская гаворка амаль такая ж «стара», як і летувіская мова, а часам і старэй, прыкладам, у спражаных дзеясловаў». Не пагаджаецца А. Брукнер і з меркаваннем, што летувісы — адзін з найстарэйшых еўрапейскіх народаў: «...вышлі яны разам з славянамі, германцамі, кельтамі, італійцамі і грэкамі з аднаго ствала і роду, а таму не старэй і не маладзей за іншых. Пра ўмоўны век народаў вырашае хіба чарговасць іх з'яўлення ў еўрапейскай гісторыі, а ў такім выпадку ле-

тувісы будуць, бадай, найма-ладзейшымі».

Так пісаў А. Брукнер яшчэ ў канцы мінулага стагоддзя. Але і сёння ідзе гаворка пра «вельмі старажытныя рысы» балцкіх моў, пра іх «значна большае распаўсюджанне... далёка за межамі сучасных Літвы і Латвіі». На падставе такіх уяўленняў і даводзілася, што старажытныя літоўцы павялі на землях паміж Бугам і Дняпром, захапілі беларускія княствы і нават цяпер лічаць шмат якія беларускія гарады і замкі сваімі ды прызначаюць грошы на іх рэстаўрацыю.

А нашы мовазнаўцы перакананы: «На беларускай тэрыторыі надзвычай поўна прадстаўлена гідраніміка балтыйскага паходжання... тут жылі ўсходнія балты, блізкароднасныя літоўцам, але са сваімі дыялектнымі асаблівасцямі, што дае падставу лічыць іх мову асобнай усходнебалтыйскай». Не падаецца, вядома, якія плямёны былі яе носьбітамі: ці міфічныя аўкштайты з прыдуманай зусім нядаўна Аўкштайціі, ці рэальныя селы з забытай Селоніі? І зразумела, чаму. Сцвярджаецца ж: «Існуюць рысы, якія адрозніваюць усходнебалтыйскія мовы (літоўскую і латышскую) ад заходнебалтыйскіх (прускай)».

Калі такая блытаніна будзе выпраўлена, то, сапраўды, балцкія мовы, і жывыя, і мёртвыя, дапамогуць «даследчыкам вырашыць пытанні паходжання славян», і ў першую чаргу пытанні этнагенезу беларусаў.

З. С.



Рубрыку вядзе  
Лявон БАШЧЭЎСКІ

Зіхоткім метэорам пранёсся па небасхіле еўрапейскай паэзіі выдатны пясняр Венгры Шандар Пётэфі (1823—1849).

Шандар ПЕТЭФІ

\* \* \*

Не разумею: што са мною,  
Чаму адданы ёй адной  
І гэта пачуццё зямное  
Ёй прысвячаю, незямной?

Яе, выгнанніцу-свабоду.  
Люблю бязмежна. Без яе  
І мне, пыліцы, і народу  
Імкнення ўперад нестася.

Пакуль што ў снах сваю каханку  
Штодня галублю, нелюдзім.  
Мінулай ноччу на паянкі  
З ёй, пучыводнай, прыблудзіў.

Усю душу сваю дазвання  
Адкрыў багіні грэшны сын  
І ўжо хацеў да развітання  
Сарваць ёй кветку на ўспамін,

Але з засады ятаганам  
Па-свойму кат рашыў мой лёс —  
Сцяў галаву. І я каханай,  
Укленчыўшы, яе паднёс.

## У канцы верасня

Яшчэ адціваюць асеннія кветы,  
Зілыны ў даліне стаіць вербалоз.  
Але ўжо зімы заўважаю прыкметы —  
Гары верхавіна заснежана скрозь.  
А ў сэрцы маім яшчэ поўна надзеяў,  
Вясновай і летняй гарачай красы,  
Ды холад дачасна аднекуль павеяў  
І снегам абсыпаў мае валасы.

Завялі ўжо кветкі, канасе жывое.  
Дык, жонка мая, на калені мне сядзь.  
Хінешся да сэрца майго галавою,  
Ці будзеш ты заўтра над трупам рыдаць?  
Напэўна, раней я памру, дык ці будзеш  
Стаяць ля труны, у жалобе нямой?  
А можа, другога сустрэўшы, забудзеш,  
І ўжо небыццё паглыне воблік мой.

Калі не захочаш насіць ты жалобу,  
На крыж пакладзі твой заплаканы крэп.  
Я выйду з труны сваёй з гэтай нагоды  
І ноччу патайна вазьму яго ў склеп.  
Я слёзы ім вытру, бінтамі ён будзе,  
Наб раны сардэчныя перавязь.  
Бо наша каханне нішто не астудзіць,  
І там цябе буду, ў магіле, кахаць.

Пераклад з венгерскай  
Міколы ХВЕДАРОВІЧА.

## Маладыя таленты Беларусі

— Але, як пачаўся твой творчы шлях?

— Вельмі звычайна. З першага малюнка. А маляваць я пачаў, здаецца, з самага нараджэння. Вучыўся ў звычайнай сярэдняй школе. Праўда, мог вучыцца ў Менску ў школе-інтэрнаце імя Ахрэмыча, але адтуль збег — напалохаўся «джынсавых» хлопцаў, якіх у родным Слоніме амаль і не было. Пасля 8 класаў слонімскай школы паступіў у мастацкае вучылішча, якое скончыў у 1979 годзе і адразу пайшоў у БТМІ на аддзяленне графікі.

— Адкуль так добра ведаеш беларускую мову? Няўжо ў школе вучыўся?

— У школе, на жаль, беларускую мову не вучаць, як і большасць маіх аднагодкаў, хаця і быў такі прадмет, недзе даведаўся ў тэатры. Па-беларуску загаварыў у інстытуце, бо мае сябры гаварылі на роднай мове. Дзякуючы ім, я не толькі дасканала авалодаў беларускай мовай, але разам з імі вандраваў па гістарычных мясцінах Беларусі, чытаў кнігі, у якіх была праўда.

— Я ведаю, што твая дыпломная работа называлася «Хлеб партызанскі». Чаму іменна «Хлеб партызанскі»?

— Так ужо здарылася. Праўда, хоць і рабіў дыплом на гэтую тэму сцяўшы зубы, бо хацелася іншай, але ж рабіў на «пяцёрку».

— Што было пасля інстытута?

— Пасля інстытута атрымалася, як і ў большасці выпускнікоў: ні працы, ні кватэры, ні нават прапіскі. У той час самым лепшым выйцем з майго становішча было войска, куды я і пайшоў служыць. Днямі быў савецкім салдатам, а на чале беларускім мастаком. Рабіў ілюстрацыі для часопісаў «Малодосць», «Вожык», газеты «Звязда». Мастацкія рэдактары гэтых выданняў падтрымлівалі матэрыяльна маю сям'ю — жонка з малым сынам жылі ў Менску.

— Як складалася тваё жыццё пасля вайска?

— Нейкі час лічыўся беспрацоўным, бо нікому не быў патрэбен мой чырвоны дыплом. Мясце нават ні адзін кінатэатр не браў афарміцелем. Ад далейшага беспрацоўя выратавала веданне беларускай мовы. У часопісе «На экраны Беларусі» быў патрэбен мастацкі рэдактар з дасканалым валоданнем

беларускай мовы. Галоўны рэдактар часопіса Мікалай Каралевіч не паглядзеў, што ў мяне няма менскай прапіскі, і ўзяў на працу. Я там прапрацаваў тры гады. У мяне ў рэдакцыі быў свой куток, дзе можна было маляваць работы для выстаў і афармляць кніжкі. Яшчэ ў

## МЯНЕ ВЫРАТАВАЛА БЕЛАРУСКАЯ МОВА

інстытуце я ўдзельнічаў у рэспубліканскіх і міжнародных выставах. Так, у 1988 годзе атрымаў прыз «Графія» міжнароднага цэнтра экслібрыса ў Бельгіі. Удзельнічаў у конкурсе плакатаў у Асвенцыме. Мае студэнцкія работы аб'ездзілі Берлін, Варшаву, Санкт-Пецярбург, Кіеў і іншыя гарады.

— Як атрымалася, што ты з такой нядрэняй працы пайшоў у «Пралеску»?

— У 1991 годзе быў заснаваны часопіс «Пралеска» і мяне галоўны рэдактар Алесь Сачанка запрасіў на пасаду мастацкага рэдактара. Я згадзіўся. Новы часопіс мы пачыналі з нуля: з вынасу смецця з памяшканняў і авалодання камп'ютэрамі. Працуючы ў «Пралесцы», я ўпершыню адчуў, што казённая праца мастацкага рэдактара можа быць творчай, бо А. Сачанка — першы мой сустрэты рэдактар выдання, які дазваляе вольна думаць і працаваць па натхненню. За год існавання мы «ўмудрыліся» заняць другое месца па мастацкім афармленні сярод беларускіх выданняў.

— А хто ж першае?

— «Работніца і сялянка».

— Ваш часопіс заняў другое месца, а што гэта значыць?

— Тое, што ў «Пралесцы» ёсць свой твар, і даволі прыкметны. Непрыгожы твар ніхто не будзе выстаўляць на віднае месца. На вітрыны трапляюць часопісы «Беларусь», «Бярозка»,

жымі ў былым Саюзе, то цяпер... І пакуль некаторыя філолагі спрачаюцца, пераходзіць ці не пераходзіць на лацінку, то са з'яўленнем камп'ютэраў нашы газеты і часопісы ўжо на яе перайшлі. Мы друкуем на камп'ютэрах з самай звычайнай лацінкай, падрабленай пад кірыліцу,

рэдактара. Цяпер выдаецца столькі газет і часопісаў, якія ляжаць мёртвым грузам у кіёсках, што само ўзняе пытанне: «На што трапіць столькі паперы, фарбы, людскай энергіі, часу, калі адна часова многія даюць адну і тую ж інфармацыю?» І ўлічваючы, што ўсе гэтыя га-



У адным з інтэрнатаў Менска жыве сям'я мастакоў Алега Карповіча і Алены Карповіч. У іх расце сын, які, відаць, таксама будзе мастаком, бо дайно і добра малюе і вучыцца ў мастацкім ліцэі. Але — беларус, Алена — руская, родам з Тульскай вобласці, але ў іх сям'і гучыць адна мова — беларуская. Наш карэспандэнт сустрэўся з Алегам Карповічам, з якім і прапануецца гутарка.

«Я+Я». Гэтыя выданні з'яўляюцца тварам беларускай прэсы. Праўда, у параўнанні з замежнымі нашы часопісы выглядаюць блякла і напупрафесіянальна.

— Чаму?

— Паўтару чужую думку, з якой я не згодны: «У нас няма добрай паперы, друку, фарбаў». А як жа Францішак Скарына дзвюма фарбамі друкаваў свае кнігі, якія і сёння з'яўляюцца ўзорам прыгажосці? Чаму так мала чытаюць на беларускай мове? Але чаму чыталі лістоўкі ў час вайны? Усё залежыць ад інфармацыі. Працаваць можна і на нашай паперы. Як мастацкі рэдактар бачу, куды нас вядзе «камп'ютэрызацыя» набору і вёрсткі, калі гэтым займаюцца выпадковыя людзі. І калі пяць гадоў назад беларускія газеты былі самымі прыго-

таму і не вельмі прыгожым вёрстка, і наша галава не ўспрымае такія шрыфты. Мы пайшлі па найлягчэйшым шляху. Замест таго каб распрацаваць свае шрыфты для камп'ютэраў, перарабілі некаторыя літары з замежных. Калі ж мы незалежная дзяржава, то мы павінны мець свае гарнітуры шрыфтоў. Немец думае павольна і ён зробіць шрыфт нямецкі, а для беларусаў павінен рабіць беларус. Да ўсяго ж, яшчэ і карыстаемся замежнымі праграмамі, таму непазбежна будуць самыя звычайныя граматычныя памылкі ў тэкстах.

— Дык ты лічыш, што камп'ютэры не вельмі нам дапамагаюць?

— Пакуль што так. Да ўсяго, у нас такія камп'ютэры, на якіх нельга выконваць работу мастацкага

зеты на дзяржаўнай датацыі, то, відаць, прыйшла пара аб'яднацца ў адзін вялікі штотдзённік, які быў бы патрэбны кожнай сям'і.

— Тады і «Наша слова» не патрэбна?

— «Наша слова» — спецыфічная асветніцкая газета, і, на маю думку, яе і не хапала доўгі час беларусам. Яна — орган Таварыства беларускай мовы, а не выданне Саўміна ці Вярхоўнага Савета, у якіх не адна газета і не адзін часопіс. «Наша слова» павінна застацца і нават, магчыма, выходзіць большым памерам. Асвета заўсёды патрэбна.

— А як ты адносішся да рускамоўных выданняў?

— На маю думку, хоць яны і рускамоўныя, але калі там працуюць беларусы і склад мыслення ў іх беларускі, то як бы яны ні стараліся, рускімі яны ніколі не будуць.

— Як у сям'і справы з беларускай мовай?

— Жонка выкладае ў беларускамоўным мастацкім ліцэі, там жа вучыцца і сын. Так што Закон аб дзяржаўнасці беларускай мовы ў маёй сям'і вырашаны.

Распытваў В. ШНІП.





## « Славянскі базар »

Напрыканцы ліпеня ў Віцебску адбыўся II Міжнародны музычны фестываль «Славянскі базар».

НА ЗДЫМКАХ: святочна было ў фестывальныя дні на вуліцах Віцебска; дыпламант фестывалю, саліст з Беларусі Зміцер Смольскі.

Фота Аляксандра ХІТРОВА.  
БЕЛІНФАРМ.



## ШТО ПАГЛЯДЗЕЦЬ

## ПА ТЭЛЕВІЗАРЫ?

### 18 ЖНІЎНЯ, СЕРАДА

18.05. «Спадчына». Тэлевізійны дакументальны фільм.  
18.30. Навіны Бі-бі-сі.  
19.10. Творчае маладзёжнае аб'яднанне «Крок».  
21.00. Панарама.  
23.45. НІКа.

### 19 ЖНІЎНЯ, ЧАЦВЕР

18.30. Навіны Бі-бі-сі.  
20.35. Кантакт: адрасы, прапановы, інфармацыя.  
21.00. Панарама.  
22.15. Творчае маладзёжнае аб'яднанне «Крок».  
23.35. НІКа.

### 20 ЖНІЎНЯ, ПЯТНІЦА

18.30. Навіны Бі-бі-сі.  
19.10. Метраном. Музычная праграма.  
20.05. Роднае слова. Тэлечасопіс.  
20.35. Кантакт: адрасы, прапановы, інфармацыя.  
21.00. Панарама.  
23.30. НІКа.

### 21 ЖНІЎНЯ, СУБОТА

10.00. Паказвае Віцебск. Мастацка-публіцыстычная праграма.  
15.35. Паэтычная гасцёўня. Новыя вершы Петруся Мака-

ля.

18.40. Шматгалоссе. Гісторыя, культура, быт народаў Беларусі.  
21.00. Панарама.  
23.55. НІКа.

### 22 ЖНІЎНЯ, НЯДЗЕЛЯ

12.15. Тэлебом. Шоу-конкурс юных выканаўцаў.  
19.20. Жыве ў сэрцы Беларусь. Знаёмства з патомкам старажытных беларускіх родаў А. Багдановічам.  
20.00. Панарама.



### Д. ДЖАРВІС: Высокі крывяны ціск (гіпертанія)

ГІПЕРТАНІЯ — адна з найбольш сур'ёзных праблем медыцыны. Захворванне гэта, досыць звычайнае і распаўсюджанае, выклікае, аднак, вельмі цяжкі стан арганізма. Існуе пэўная залежнасць паміж крывяным ціскам і прыстасавальнасцю асобы да жыццёвага асяроддзя. Калі чалавек не канфліктуе з акружэннем, ён бадзёры і энергічны, яму спадарожнічае поспех. Калі ж ён не можа доўга прыстасавацца, скажам так, да аб'ектыўнай рэальнасці, то наступаюць парушэнні функцый арганізма, і адной з праяў адмоўнага ўплыву жыццёвых абставін на стан здароўя можа стаць гіпертанія. Заўважым, што гэта немагчыма часта спадарожнічае іншым — хворобе сэрца або ныракам, што стварае рэальную пагрозу жыццю чалавека.

Пытанне аб тым, з'яўляецца гіпертанія самастойным захворваннем ці сімптомам іншай хворобы, неадназначнае. Калі прычына захворвання нам невядома, мы разглядаем гіпертанію як самастойнае захворванне.

Людзей з высокім крывяным ціскам звычайна падзяляюць на дзве групы. Калі яго ўзнікненне не можа звязвацца з тым або іншым захворваннем, то яно класіфікуецца як **першая гіпертанія**. Пры наяўнасці прычыны ўзнікнення высокага крывянага ціску скарыстоўваецца тэрмін **другая гіпертанія**. У медыцынскай практыцы механізм хворобы тлумачыцца так: у арганізме чалавека вялікая нагрузка ў сістэме кровазвароту падае на дробныя крывяносныя сасуды. На ранняй стадыі гіпертаніі адбываецца пашырэнне сасудовага просвету. У часе сну крывяны ціск прыходзіць да нормы, паколькі сцісканне сасудаў памяншаецца. Аднак у многіх выпадках, асабліва ў пажылым узросце, сасуды страчваюць здольнасць аднаўляць нармальную напругу ў часе сну: спазм працягваецца, і крывяны ціск не вяртаецца да нормы. Звужэнне сасудаў пры высокім крывяным ціску тлумачыцца дваяка. Па-першае, цыркуляцыя ў крыві хімічных рэчываў, якія выклікаюць звужэнне сасудаў, па-другое, настройкай арганізма на псіхічны лад, што залежыць ад сімпатычнай нервовай сістэмы, а гэта выклікае масавае сцісканне сасудаў.

Назіраючы за пацыентамі, медыкі зрабілі выснову, што ў большасці выпадкаў прычынай захворвання гіпертаніяй з'яўляюцца індывідуальныя асаблівасці характару чалавека. Большасць пацыентаў-гіпертонікаў — гэта актыўныя, вольныя людзі, якія імкнуцца зрабіць як мага больш за кароткі тэрмін. Іх можна параўнаць са скакунамі. Пры ўважлівым вывучэнні гісторыі іх хворобы выяўлялася, што гіпертанія ў іх не спадчынная, а абумоўлена з першых дзён жыцця асаблівасцямі індывідуальнага развіцця. Доўга назіраючы за гіпертонікамі, прыходзіш да высновы, што гэта не фізіялагічная канстанта (пастаянная велічыня. — Рэд.), а стан арганізма, які мяняецца з дня ў дзень у залежнасці ад надвор'я, у адпаведнасці з фізіялагічнай актыўнасцю, харчаваннем, нервовым напружаннем, адчуваннем болю, адпачынкам і г. д.

Асабліва ўплыў на стан хворага робіць надвор'е. У халодную пару года назіраецца найбольш высокі крывяны ціск, у летнюю спеку — найбольш нізкі. Значна павышаецца ціск у хворага чалавека, калі ён хвалюецца. Калі ж чалавек спакойны, ціск падае.

### Пароды

Валерый ШЫХАНЦОУ

### Не траві душу

У клопатах штодзённых  
вар'яцею,  
А ты мяне чакаеш  
і маўчыш...  
Уладзімір СЦЯПАН.

Зашмат я клопатаў займеў.  
І вось, між іншым, заўважаю,  
Што трохі нават звар'яцеў,  
Як і чаму — пакуль не знаю.

А ты прыгнечана маўчыш  
І плачаш кожны дзень употай.  
Мяркуеш, пэўна, што лячыць  
Адкладваць нельга ўжо на  
потым.

Не трэба, не траві душу,  
Са мной усё нармальна будзе.  
Такое хутка напішу,  
Што ашалеюць, веру, людзі.

### Слова

Няма тых слоў  
У слоўніку яшчэ,  
Што з маіх вуснаў  
Радасна злятаюць...

Таіса МЕЛЬЧАНКА.

Я зноў пастаўлена прад  
фактам —  
Пісаць цяпер які разон?  
Як прачытаў мой твор рэдактар,  
Змяніўся рэзка ў твары ён.

І мне сказаў бездапаможна,  
Што чуў ён шмат за многа год.  
Маіх жа слоў мужык не кожны  
Знайсі б у арсенале мог.

Заснавальнік: ТБМ  
імя Ф. Скарыны.

### АДРАС РЕДАКЦИИ:

220005, г. Менск,  
вул. Румянцава, 13.  
Тэлефон: 33-17-83

### РЕДАКЦИОННАЯ КОЛЛЕГИЯ:

Эрнэст Ялугін — галоўны рэдактар, Лявон Баршчэўскі, Янка Брыль, Анатоль Бутэвіч, Вінцук Вячорка, Віктар Гайсёнак, Радзім Гарэцкі, Ніл Гілевіч, Аляксей Глушко, Сяргей Запрудскі, Анатоль Клышка, Уладзімір Ламека, Зміцер Санько, Яўген Цумараў, Генадзь Цыхун, Віктар Шніп — адказны сакратар.

Аўтары надрукаваных матэрыялаў адказваюць за дакладнасць фактаў і іншых звестак. Пункт гледжання аўтара можа не адпавядаць меркаванню рэдакцыі. Рукапісы рэдакцыя не рэцэнзуе і назад не вяртае.

Індэкс 63865. Зак. 284.

МВПА імя Якуба Коласа,  
Менская паліграфічная фабрыка  
«Чырвоная Зорка»,  
220079, г. Менск, 1-ы Загарадны завулак, 3.  
Індэкс 63865.

Наклад 7197 наасобнікаў.  
Падпісана ў друк 16.08.1993 г. у 15 гадзін.